

Врз основа на член 32, став 1, алинеја 6 и чл. 44, ст.3 од *Статутот* на политичката партија Левица, Централниот комитет, на својата II-ра редовна пленарна сесија, одржана на 3 јули 2016 година во Скопје, го донесе следниов

ДЕЛОВНИК ЗА РАБОТА НА ЛОКАЛНИТЕ ОГРАНОЦИ НА ЛЕВИЦА

I. ОПШТИ ОДРЕДБИ

Член 1

Предмет на уредување

(1) Со овој Деловник се доуредува статусот, организациската поставеност, делувањето, ингеренциите и критериумите за основање и укинување на локалните ограноци (ЛО), како и на месните и градски организации во рамки на Левица.

(2) За сè што не е предвидено со овој Деловник ќе се применуваат соодветните одредби од партискиот Статут и од Деловникот за работа на ЦК.

II. СТАТУСНИ ПРАШАЊА

Член 2

Статус и минимум членови

(1) ЛО е основна територијална организациона единица на Левица.

(2) По правило, ЛО се формира на територија на една географска општина.

(3) По исклучок и по потреба возможно е:

- еден ЛО да опфаќа територија на повеќе општини (т.н. градска организација); и
- повеќе ЛО да се формираат во рамки на една општина (т.н. месни организации).

(4) Минималниот број членови потребни за формирање на ЛО е тројца.

Член 3

Основање и укинување

(1) Президиумот на Левица е надлежен раководен орган кој носи одлука за основање или укинување на ЛО, на иницијатива од партиските членови од конкретната општина/населено место.

(2) Президиумот може да одреди и иницијатор за формирање на ЛО.

(3) Причина поради која може да се укине постоечки ЛО се:

- опаѓање на потребниот број членови под утврдениот минимум;
- замирање на активностите на ЛО за период подолг од шест месеци; или

- сериозни кршења на Статутот и партиската Програма на Левица.

Член 4 ***Ингеренции***

(1) ЛО е автономен во своето делување.

(2) ЛО работи на прашања од локален карактер и за таа цел може да:

- соработува со други идеолошки сродни организации;
- одбележува значајни датуми;
- организира прес-конференции;
- организира трибини и културни настани;
- организира маршеви и протести;
- организира друг тип на акции и активности во насока на остварување на целите на Левица.

(3) Президиумот може да стави вето на одредена активност на ЛО, доколку истата се коси со генералниот идејно-политички курс на Левица.

III. НАЧИН НА РАБОТА И ОДЛУЧУВАЊЕ

Член 5 ***Состаноци***

(1) ЛО работи на редовни состаноци, кои се одржуваат минимум еднаш месечно.

(2) За секој состанок на ЛО се составува Извештај, кој се испраќа до Президиумот и до ЦК.

Член 6 ***Кворум и мнозинство***

(1) Потребниот кворум за нормално работење и полноважно одлучување на состаноците на ЛО кој нема свои органи подразбира присутност на повеќе од половината од членовите на ЛО.

(2) Тековните одлуки за функционирање и делување на ЛО се носат со релативно мнозинство гласови.

(3) Членовите кои биле спречени да присуствуваат, но претходно – по пат на електронска или друг вид комуникација – се изјаснале за предлозите од Дневниот ред, ќе се смета како да биле присутни на состанокот.

IV. ОРГАНИЗАЦИСКА ПОСТАВЕНОСТ НА ЛО

А. ОГРАНОЦИ БЕЗ СВОИ ОРГАНИ

Член 7

Модератор

(1) Со работата на ЛО раководи модератор.

(2) Модераторот на ЛО се избира со мандат од една година и со неограничено право на реизбор.

(3) Одлуката за именување на модераторот се носи со апсолутно мнозинство гласови од членовите на Левица кои се состанале да иницираат основање на конкретниот ЛО или, пак, од членовите на веќе основаниот ЛО.

(4) Членовите на ЛО имаат право, во секое време, да го отповикаат својот модератор – доколку не се задоволни од неговата работа, а одлуката за тоа се носи со апсолутно мнозинство гласови од членството.

(5) Обете одлуки, за именување и за отповикување на модераторот, подлежат на верификација од страна на Президиумот.

(6) Модераторот ги има следниве права и должности:

- да се грижи за запазување на генералните идејно-политички насоки на партијата на ниво на ЛО;
- да ги свикува и да раководи со состаноците на ЛО;
- да составува извештаи од состаноците и да ги проследува до Президиумот и до ЦК;
- да ги претставува одлуките на ЛО во ЦК на Левица;
- да ги информира членовите на ЛО за тековните активности на Левица;
- да се грижи за ефективно дистрибуирање и спроведување на донесените одлуки и заклучоци на централните и локалните партиски органи;
- да врши и други доверени работи од раководните партиски органи на Левица.

Член 8

Локален благајник

(1) ЛО избира свој локален благајник, по истата постапка како и при изборот на модераторот.

(2) Доколку ЛО одлучи дека така е поцелисходно, а по претходна консултација со Президиумот, функциите модератор и локален благајник можат да бидат споени во едно лице.

(3) Локалниот благајник собира членарина и доброволни прилози од членовите на ЛО и ги уплаќа на сметката на Левица.

(4) Локалниот благајник е должен својата работа да ја координира со лицето одговорно за материјално финансиско работење на Левица или со неговиот заменик.

Б. ОГРАНОЦИ СО СВОИ ОРГАНИ

Член 9

Локално координативно тело

(1) ЛО кај којшто бројот на членови надминал 15 (петнаесет) може да има свој колективен раководен орган – Локално координативно тело (ЛКТ).

(2) ЛКТ е колегијален извршен орган составен од пет членови на ЛО избрани од страна на членовите на ЛО, а верификувани од Президиумот на Левица.

(3) Модераторот и локалниот благајник, по функција, се и полноправни членови на ЛКТ.

(4) Мандатот на членовите на ЛКТ е една година, со неограничено право на реизбор, и истите се избираат со апсолутно мнозинство гласови од членовите на ЛО.

(5) Отповикувањето на поединечен член или на целото ЛКТ може да се покрене на вонреден состанок на ЛО, свикан од страна на минимум $\frac{1}{4}$ од членството на ЛО или, пак, од страна на Президиумот.

V. ПРЕОДНИ И ЗАВРШНИ ОДРЕДБИ

Член 10

Влегување во сила

Овој Деловник влегува во сила на денот на донесувањето.